

एजंट चालवितो अन्न व औषध प्रशासनाचा कारभार ?

अकोला एफडिएमध्ये दलालाचा उच्छाद ! फॉर्मासिस्ट नसतानाही दुकाने सुसाट



प्रतिनिधी १२ जून

अकोला : अकोल्यातील अन्न व औषध प्रशासन विभागात नेमके अधिकारी काम करतात की एखादा खाजगी दलाल ? असा संतप्त सवाल आता उपस्थित होत आहे. अकोला शहर आणि जिल्ह्यात फॉर्मासिस्ट नसतानाही राजरोसपणे मेडिकल दुकाने थाटून रुग्णांच्या जीवाशी खेळ सुरू आहे. पण, या गंभीर प्रकारावर कारवाई का होत नाही ? कारण, या संपूर्ण काळ्या बाजाराच्या मागे 'केमिस्ट अँड ड्रगिस्ट असोसिएशन'चा एक बडा पदाधिकारी सक्रिय असून, तोच या सरकारी कार्यालयाचा मुख्य 'एजंट' (दलाल) म्हणून सर्व सुत्रे हलवत असल्याची धक्कादायक माहिती समोर आली आहे. एवढेच नव्हे, तर 'सिटी न्यूज

सरकारी पासवर्ड दलालाच्या हाती !

या औषध विभागात भ्रष्टाचाराचे जाळे किती खोलवर पसरले आहे, याचा ढळढळीत पुरावाच समोर आला आहे. नवीन मेडिकल लायसन्स काढणे असो वा त्याचे नूतनीकरण करणे, 'त्या' महाभागाच्या संमतीशिवाय इथे पाऊलही हलत नाही. अन्न व औषध प्रशासनाच्या औषध विभागाचे अत्यंत गोपनीय 'लॉगिन आयडी आणि पासवर्ड' चक्क या खाजगी एजंटच्या ताब्यात आहेत. हा एजंट स्वतःच्याच कॉम्प्युटरवरून, स्वतःच्याच आयपी अँड्रेसचा वापर करून नवीन लायसन्स बनवतो आणि नूतनीकरण करतो. जिल्ह्यातील सर्व मेडिकल शॉपचे ईमेल, अँड्रेस आणि लॉगिन आयडी या दलालाने आपल्या खिशात ठेवले आहेत.

सुपरफास्ट' आणि 'आर आर सी न्यूज'ने जेव्हा या खाबुगिरीबाबत औषध विभाग प्रमुखोंशी संपर्क साधण्याचा प्रयत्न केला, तेव्हा त्यांनी आपण अमरावतीत असल्याचे सांगून नेहमीप्रमाणे पळवाट काढली.

अकोल्यात आल्यावर संपर्क करू, असे गुळमुळीत आश्वासन त्यांनी दिले आहे, ज्यामुळे अधिकाऱ्यांची अधिकृत प्रतिक्रिया अद्याप मिळू शकलेली नाही.

तुकाराम मुंडे या 'दलालाचा' गेम ओव्हर करणार का ?

लायसन्स मॅनेज करण्यापलीकडे जाऊन, या एजंटने आता फॉर्मासिस्ट नसलेली बेकायदेशीर दुकाने सुरू ठेवण्यासाठी मेडिकल चालकांकडून हजारो रुपयांची बेधडक वसुली सुरू केली आहे. मेडिकल धारकांना धमकावून आणि प्रशासनाची भीती दाखवून हजारो रुपये उकळणारा हा 'महाभाग' नेमका कोण ? असा संतप्त सवाल आता अकोलेकर विचारत आहेत. अकोला कार्यालयात फिरकण्यासही टाळाटाळ करणाऱ्या संबंधित अधिकाऱ्याला महिन्याकाठी 'लाखो रुपयांचे पाकीट' पोहोचवण्याची महत्त्वाची जबाबदारी हा केमिस्ट असोसिएशनचा पदाधिकारीच चोख पार पाडत असल्याची धक्कादायक चर्चा आहे. अधिकारी आणि या दलालाचे हे साठेलोटे थेट जनतेच्या आरोग्याशी खेळणारे आहे. अन्न व औषध प्रशासनाचे नवे धडक आयुक्त तुकाराम मुंडे आता या भ्रष्ट साखळीचा पर्दाफाश करणार का, याकडे सर्वांचे लक्ष लागले आहे.



J.K. FURNISHING

Sleepwell Gallery
Your Own Mattress Store

- Foam Mattress
- Pillow, Cushions
- Coin Mattress
- Sofa Fabric

Bhaskar Jawarkar
9146099196 / 9422190280

Aditya Jawarkar
9689509334

Near Best Cinema, Jalstambh Chowk, Amravati. Tel. 0721-2675898

१९५० नंतरचा सर्वात भीषण 'एल निनो' सक्रिय ! भारतावर दुष्काळाचे सावट ?

प्रतिनिधी १२ जून

मुंबई : प्रशांत महासागरात एल निनो सक्रिय झाल्याची घोषणा सीपीसी अर्थात क्लायमेट प्रेडिक्शन सेंटरने केली आहे. यंदा १९५० नंतरचा सर्वाधिक तीव्र 'एल निनो' राहण्याचा अंदाज देखील वर्तवण्यात आला आहे. एल निनो डिसेंबरमध्ये अति तीव्र होऊ शकतो असा अंदाज देखील आहे. २०२७ च्या पूर्वाधातही 'एल निनो' सक्रिय असेल असा कयास बांधला जात आहे. प्रशांत महासागरातील न्यूरल स्थिती जाऊन एल निनो निर्माण झाल्याची घोषणा अमेरिकी हवामानशास्त्र संस्था नोआव्या क्लायमेट प्रेडिक्शन (सीपीसी) सेंटरने गुरुवारी केली. डिसेंबरपर्यंत एल निनोची तीव्रता अतितीव्र स्वरूपाची होणार असून, यंदाचा एल निनो १९५० पासूनच्या नोंदींमधील सर्वाधिक तीव्र टरण्याची शक्यता सीपीसीने वर्तवली आहे.

सीपीसीने गुरुवारी जारी केलेल्या अंदाजानुसार, गेल्या महिनाभरात एल निनोची स्थिती विकसित झाल्याचे निष्पन्न झाले आहे. यंदाचा एल निनो फेब्रुवारी २०२७ मध्येही सक्रिय राहण्याची शक्यता ९० टक्क्यांहून जास्त असल्याचे सीपीसीच्या अंदाजात म्हटले आहे. आहे. यंदा १९५० नंतरचा सर्वाधिक तीव्र असा एल निनो राहण्याचा अंदाज वर्तवला जातोय. एल निनो डिसेंबरमध्ये अति तीव्र होऊ शकतो असाही अंदाज असेल, २०२७ च्या पूर्वाधातही एलनेनो सक्रिय असेल असा कयास बांधला जातोय आणि अर्थातच या एल निनोचा मोठा परिणाम हा मान्सूनवर होतोय आणि त्यामुळे महाराष्ट्राला देखील त्याचा फटका बसू शकतो, सरासरी पेक्षा यंदा कमी पावसाचा अंदाज वर्तवण्यात आलेला आहे, एल निनोचा प्रभाव वाढतोय, त्याची वाटचाल सुरू झालेली आहे कसे परिणाम होऊ शकतात.

अशोक खरात प्रकरणात उज्ज्वल निकमांची एन्ट्री ! विशेष सरकारी वकील म्हणून नियुक्ती

प्रतिनिधी १२ जून

पुणे : अंधश्रद्धा आणि तंत्र-मंत्राच्या नावाखाली महिलांचे लैंगिक शोषण करणाऱ्या भोंदूबाबा अशोक खरात प्रकरणात आता एक अत्यंत मोठी आणि महत्त्वाची अपडेट समोर आली आहे. राज्यभर खळबळ उडवून देणाऱ्या या प्रकरणाच्या कायदेशीर लढाईत आता देशातील नामांकित कायदेतज्ज्ञ आणि ज्येष्ठ वकील अ. ड. उज्ज्वल निकम यांची एन्ट्री झाली आहे.

या हाय-प्रोफाइल खटल्यात सरकारची बाजू मांडण्यासाठी राज्य शासनाने उज्ज्वल निकम यांची विशेष सरकारी वकील म्हणून अधिकृत नियुक्ती केली आहे. अॅड. निकम यांच्या एन्ट्रीमुळे या प्रकरणाशी संबंधित असलेल्या



बड्या राजकीय नेत्यांचे आणि वरिष्ठ प्रशासकीय अधिकाऱ्यांचे धाबे दणाणले आहेत. स्वतःला सिद्धपुरुष आणि अंकशास्त्रज्ञ म्हणवून घेणारा भोंदूबाबा अशोक खरात प्रकरण राज्यभरात चर्चेत आले आहे. दैवी शक्तीची भीती दाखवून, गुंगीचे औषध देऊन आणि प्रसाद म्हणून दिल्या जाणाऱ्या पेढा किंवा पाण्यातून अमली पदार्थ देऊन तो महिलांचे लैंगिक शोषण करायचा. याप्रकरणी पीडित महिलांच्या तक्रारीनंतर नाशिक पोलिसांनी खरातला अटक

केली असून, या गुन्ह्याचे गांभीर्य ओळखून याचा तपास विशेष तपास पथकाकडे सोपवण्यात आला आहे. 'एसआयटी'ने या प्रकरणाचा सखोल तपास करताना आरोपी अशोक खरात याच्या कार्यालय आणि फार्म हाऊसची कसून झडती घेतली. या कारवाईदरम्यान पोलिसांच्या हाती अत्यंत धक्कादायक पुरावे लागले आहेत. महिलांचे लैंगिक शोषण करतानाचे तब्बल १०० हून अधिक अश्लील व्हिडिओ पोलिसांना मिळून आले आहेत.

एका ग्राहकाला २०० लिटर डिझेल

वृत्तसंस्था १२ जून

नवी दिल्ली: सामान्य ग्राहक एका दिवसात जास्तीत जास्त २०० लिटर डिझेलच खरेदी करू शकतील. हे डिझेल पुन्हा विकण्यावर पूर्णपणे बंदी असेल. याशिवाय, आता कारखाने आणि व्यावसायिक वापरकर्त्यांना किरकोळ विक्री केंद्रातून इंधन मिळणार नाही. केंद्र सरकारने ११ जून २०२६ रोजी याबाबत आदेश जारी केला आहे. ही बंदी सुरुवातीला ९० दिवसांसाठी लागू करण्यात आली आहे. सरकारच्या म्हणण्यानुसार, या निर्णयामुळे सामान्य ग्राहकांसाठी इंधनाची कमतरता भासणार नाही. आता कोणतीही फॅक्टरी, व्यावसायिक संस्था किंवा मोठ्या संस्था सामान्य गाड्यांसाठी असलेल्या पेट्रोल पंपावरून डिझेल-पेट्रोल खरेदी करू शकणार नाहीत.

आयुक्त सुट्टीवर, महापालिका वाऱ्यावर ! आऊटसोर्सिंग कर्मचाऱ्यांचा घोळ; तपास होणार का



प्रतिनिधी १२ जून

अकोला: अकोला महानगरपालिकेचे आयुक्त डॉ. लहाने सुट्टीवर गेल्यानेतून मनपाचा प्रभार जिल्हाधिकारी मिना यांच्याकडे आला आहे. महापालिकेतील या सर्व गैरप्रकारांची आणि कर्मचाऱ्यांच्या मनमानीची कुणकुण जिल्हाधिकाऱ्यांपर्यंत पोहोचली आहे. चौकशी करून दोषींवर कडक कायदेशीर कारवाई करण्याच्या तयारीत आहेत. त्यामुळे आता मनपातील 'कामचोर' अधिकारी आणि आऊटसोर्सिंगचे ठेकेदार यांचे धाबे दणाणले आहेत.

महान जलशुद्धीकरण केंद्रावर घोळच घोळ

शहराला पाणीपुरवठा करणाऱ्या महान येथील जलशुद्धीकरण केंद्रावर कागदोपत्री किती कर्मचारी नियुक्त आहेत आणि प्रत्यक्षात किती जण तिथे उपस्थित राहून सेवा देतात, हा मोठा संशयाचा विषय बनला आहे. हजेरी पटावर सही करायला अनेक जण गायब असतात, तर प्रत्यक्ष कामाच्या ठिकाणी शुकशुकाट असतो. या केंद्रावरील हजेरी घोटाळ्याची चौकशी केल्यास मोठे मासे गळाला लागण्याची शक्यता वर्तवली जात आहे.

प्रतिनिधी १२ जून

मुंबई : फुटीच्या उंबरठ्यावर असलेल्या तुणमूल काँग्रेसच्या काँग्रेसमधील विलीनीकरणबाबत तर्कवितर्क सुरू असतानाच, महाराष्ट्रातील राष्ट्रवादी काँग्रेस शरदचंद्र पवार पक्षाला काँग्रेसने अशाच विलीनीकरणबाबत थेट आवाहनच केले

◆ काँग्रेसचे आवाहन, पक्षातील नेत्यांचे सूचक विधान

असल्याचे समजते. भाजपचा सामना करण्यासाठी काँग्रेसमध्ये विलीन व्हावे, अशी हाक पक्षाने दिली असल्याचे खात्रीलायकरीत्या समजते. मात्र, राष्ट्रवादी काँग्रेस (शप) पक्षाकडून याबाबत कोणतीही औपचारिक भूमिका जाहीर करण्यात आलेली नाही.

'देशातील सध्याच्या राजकीय परिस्थितीत पंतप्रधान नरेंद्र मोदी यांच्या नेतृत्वाखालील भाजपशी छोटे पक्ष सामना करू शकत नाहीत. आपली जडणघडण एकाच मुशीतून झाली आहे. वेगळा पक्ष काढल्यानंतरही तुम्ही विचारधारेबाबत तडजोड केलेली नाही.



कोरोनाचे नाव करून 'थंब मशिन' गायब !

महापालिकेत कर्मचाऱ्यांच्या लेट-लतीफ कारभाराला चाप लावण्यासाठी बायोमेट्रिक हजेरी (थंब मशिन) सुरू करण्यात आल्या होत्या. मात्र, कोरोना महामारीचे कारण पुढे करून या थंब मशिन गायब करण्यात आल्या त्या आजतागायत बंदच आहेत. मशिन गायब झाल्यामुळे कर्मचाऱ्यांचे चांगलेच फावले असून, 'आओ जावो घर तुम्हारा' अशी स्थिती निर्माण झाली आहे. आयुक्त नसल्यामुळे तर अधिकारी आणि कर्मचाऱ्यांवर कोणाचाही वचक राहिलेला नाही.

२४ दिवसांची हजेरी आणि १०० टक्के 'फिटनेस' !

मनपातील आऊटसोर्सिंग कर्मचाऱ्यांच्या हजेरीबाबत अत्यंत धक्कादायक बाबी समोर येत आहेत. सुमारे ४०० आऊटसोर्सिंग कर्मचाऱ्यांचे मानधन आणि त्यांची हजेरी नक्की कोण तपासते ? हा मोठा प्रश्न आहे. विशेष म्हणजे, या कर्मचाऱ्यांच्या हजेरी पटावर सर्वांचीच महिनाभरात २४ दिवसांची पूर्ण हजेरी दाखवली जाते. यात आश्चर्यकारक बाब अशी की, या ४०० पैकी कोणीच कधी आजारी पडत नाही, कोणीच कधी सुट्टी घेत नाही ! सर्वांची शंभर टक्के उपस्थिती दाखवून मनपाच्या

तिजोरीवर दरोडा टाकला जात असल्याचा संशय बळावला आहे. कोणाला कधीच मंगल कार्यासाठी जावे लागत नाही, कोणीला कधीच परिवारासोबत बार्हेरावी जावे लागत नाही. ते सगळे अकोल्यात महापालिकेच्या शतप्रतिशत सेवेत कायम असतात.

भाजप पदाधिकाऱ्यांच्या नातेवाईकांची 'कृपा'


या संपूर्ण गैरकारभारात राजकीय वरदहस्त असल्याची चर्चा आता उघडपणे सुरू झाली आहे. अनेक भाजप पदाधिकाऱ्यांच्या नातेवाईकांना आऊटसोर्सिंग यंत्रणेत सामावून घेण्यात आले आहे. मात्र, या व्ही.आय.पी. कर्मचाऱ्यांची नेमकी ड्युटी कुठे आहे, ते कुठे काम करतात, याच पत्ता नाही. इतकेच नव्हे तर, काही लाडक्या कर्मचाऱ्यांची एकाच वेळी दोन वेगवेगळ्या विभागांमध्ये ड्युटी दाखवली जात आहे का ? असाही गंभीर प्रश्न उपस्थित होत असून यामागचे मोठे रॅकेट उघड होण्याची शक्यता आहे.

शरद पवारांच्या राष्ट्रवादीने आमच्यात विलीन व्हावे !

मराठी गझलचे गालिब :सुरेश भट

सुरेश भट यांचा सांगीतिक प्रवास अत्यंत समृद्ध आणि वैविध्यपूर्ण होता: त्यांनी प्रल्हादबुवांकडे संगीताचे धडे गिरवले आणि पुढे पंडित भातखंडे यांच्या ग्रंथांचा अभ्यास करून हिंदुस्तानी शास्त्रीय संगीतातील सैद्धांतिक खोली आत्मसात केली. हार्मोनियमव्यतिरिक्त, आजारपणाच्या काळात ते बासरी वाजवत. त्यांनी उस्ताद लडडू मियाँ यांच्याकडे तबल्याचे धडे घेतले आणि ढोलकविषयी त्यांना विशेष ओढ होती. पंडित ओंकारनाथ ठाकूर यांच्यासारख्या दिग्गजांसोबत व्हायोलिन वाजवणारे त्यांचे काका अनेकदा म्हणायचे की, सुरेश यांच्यात राष्ट्रीय दर्जाचा गायक बनण्याची क्षमता आहे.

त्यांच्या या गायकीच्या कौशल्यावर १९८४ मध्ये खुद्द संगीतसम्राट हृदयनाथ मंगेशकर यांनी शिकवामोर्तब केले. अमरावतीतील एका कार्यक्रमामध्येनाम सुरेशरावांची सूर आणि लाटांवरील पकड पाहून हृदयनाथ इतके मंत्रमुग्ध झाले की, त्यांनी उत्स्फूर्तपणे त्यांना हार्मोनियमवर साथ देण्यास सुरुवात केली. नंतर त्यांनी कबूल केले की, 'हा कवी एवढा कसलेला गायक असेल, याची मला पुसटशीही कल्पना नव्हती. 'सुरेल आबाजासाठी शरीरयष्टीही तितकीच सुदृढ हवी,' यावर सुरेशरावांचा विश्वास होता. ते व्यायामाचे प्रचंड शौकीन होते. डबल बारबर रोज १०० ते १५० डीप्स (बैठका) मारणे हा त्यांचा नित्यक्रम होता. या कठोर शारीरिक कसरतीमुळे त्यांच्या फुफ्फुसांची क्षमता कमालीची वाढली; आणि हाच 'श्वासवारील ताबा' (ब्रेथ कंट्रोल) पुढे त्यांच्या दमदार आणि भावनाप्रधान



काव्यवाचनाचे मुख्य अस्त्र बनला.

सुरेशरावांकडे एका कसलेल्या कारागिराचे हात आणि शिकान्याची नजर होती. १९५० च्या दशकात ते बांबूच्या पट्ट्या आणि कागदी नळ्यांपासून अतिशय सुंदर पतंग, आकाशकंदील आणि कॉलडोस्कोप (शोभादर्शक नळी) बनवण्यासाठी प्रसिद्ध होते. त्यांचे छंद अनेकदा साहसी वळण घेत. 'द थ्री मस्केटियर्स' आणि 'निशान' यांसारख्या

चित्रपटांतून प्रेरणा घेऊन त्यांनी वेतापासून स्वतःच्या तलवारी (फेन्सिंग फाईल्स) बनवल्या आणि आपले मित्र बाबा मोटे (जे पुढे आयआयएम अहमदाबादमध्ये प्राध्यापक झाले) यांच्यासोबत तलवारबाजीचा सराव केला. जर्मनी बनावटीच्या 'डायना' एअर गनने अचूक नेमबाजी करण्यात ते इतके पटाईत होते की, चालते-फिरते लक्ष्यही ते सहज भेदत असत. गुलाबराव महाराजांच्या आध्यात्मिक ग्रंथांचा अभ्यास असो वा जागतिक शास्त्रास्त्रांचे संशोधन, सुरेश भट कोणताही विषय अर्धवट सोडत नसत. कोणत्याही विषयाच्या अगदी मुळाशी जाण्याची एक अनावर जिद्द त्यांच्यात होती.

या अष्टपैलू पार्श्वभूमीमुळेच त्यांच्या कवितेला एक आगळीवेगळी धार लाभली. जेव्हा हृदयनाथ मंगेशकरांनी भटांच्या कवितांना चाली लावल्या, तेव्हा त्यांना अनेकदा ते आक्लानात्मक वाटायचे; कारण सुरेशरावांच्या मूळ रचना आधीच सांगीतिकदृष्ट्या परिपूर्ण असायच्या. आज आपण ज्या महान कवींचा गौरव करतो, तो विविध आवडीनिवडी, शिस्तबद्ध सराव आणि ज्ञानाची अतृप्त भूक यांच्या भट्टीतून

मराठी गझलचे आद्य प्रणेते : मराठी साहित्यात गझल या काव्यप्रकाराला एक शास्त्रशुद्ध, औपचारिक आणि लोकप्रिय रूप देण्याचे श्रेय सर्वस्वी सुरेश भट यांना जाते. रदीफ आणि काफिया यांसारख्या उर्दूच्या कठोर तांत्रिक चौकटींचे तंतोतंत पालन करत, त्यांनी हा फॉर्म मराठी मातीत असा काही रुजवला की मराठी गझलेला एक स्वतंत्र पण पारंपरिक आत्मा लाभला. माध्यम जरी मराठी असले, तरी त्यांच्या शब्दकळेवर आणि शैलीवर उर्दू-फारसीचा गडद प्रभाव होता. त्यांनी वापरलेली काही ठराविक रूपके आणि वाक्प्रकार यांच्यामुळे त्यांच्या मराठी रचना उर्दू शायरीच्या अगदी जवळ जाणाऱ्या वाटतात. आज सुरेश भट यांच्या मराठी गजलेचा वारसा जणूणारे हजारो कवि आपल्याला दिसतात ज्यांच्यात डॉ. गणेश गायकवाड (बुलढाणा), डॉ. रवी चापके (पुसद) आबिद शेख (सवना) इत्यादींचा नाव घेता येईल.

बालपण आणि पूर्वआयुष्य : पुढे जाऊन 'गझल सम्राट' म्हणून जनमानसांवर अधिराज्य गाजवण्यापूर्वी, सुरेश भट हे अथांग कुतूहल आणि अष्टपैलू प्रतिभा लाभलेले एक तरुण होते. इतिहास जरी त्यांना त्यांच्या लेखणीच्या अचूकतेसाठी ओळखत असला, तरी त्यांच्या तारुण्यात त्यांना जवळून अनुभवणारे त्यांचे बंधू दिलीप श्रीधर भट यांच्या आठवणींनुसार, सुरेशराव हे एक 'हरहुजरी' (हर-फन-मौला) व्यक्तिमत्त्व होते. त्यांचे कौशल्य अभिजात संगीतापासून थेट तलवारबाजीपर्यंत

तावूनसुलाखून निघालेला एक सुवर्णकण होता.

भट यांचे केवळ उर्दू भाषेवरच नव्हे, तर उर्दू शायरी आणि प्रामुख्याने गझल विधावर असीम प्रेम होते. उर्दू गझलेच्या याच सौंदर्यशास्त्राने प्रेरित होऊन त्यांनी हा जिवंत काव्यप्रकार मराठीत आणला. त्यांनी केवळ गझला लिहिल्याच नाहीत, तर महाराष्ट्रात या प्रकाराला बहरण्यासाठी एक भक्कम पायाभूत

विस्तारलेले होते. सुरेशरावांच्या संगीताचा पाया त्यांच्या मातोश्री शांताबाई भट यांनी रचला. त्यांच्या आठवणींना उजाळा देताना दिलीप भट इतिहासाची पाने उलटून सांगतात की, सुरेशरावांमधील उपजत लय आणि सुरांचे ज्ञान ओळखून त्यांच्या आईने त्यांना कोलकात्याहून 'विश्वास कंपनी'चा हार्मोनियम आणून दिला आणि संगीताचे प्राथमिक धडे स्वतः दिले. त्यांचे वडील डॉ. एस. आर. भट यांनी दर आठवड्याला एचएमव्ही की एक नवी ग्रॅमफोन रेकॉर्ड घरात आणून या छंदाला अधिकच खतपाणी घातले. त्यामुळे उत्तम दर्जाचे संगीत हा या कुटुंबाचा जणू श्वास बनला होता.

.....
भक्तीकाव्य आणि अनुवाद : भट यांच्या सृजनशीलतेची व्याप्ती 'नाअत' (प्रेषितांची स्तुती करणारे भक्तीकाव्य) लिहिण्यापर्यंत पसरली होती. त्यांची अत्यंत लोकप्रिय आणि मनाला भिडणारी मराठी 'नाअत' म्हणजे. 'उजाड वैराण वाळवंटी खराळणारा झरा मुहम्मद' (मोहम्मद पैगंबर हे उजाड आणि निर्मनुष्य वाळवंटातील पाण्याचा जिवंत झरा होते). या प्रसिद्ध मराठी नाअतचा उर्दूमध्ये अनुवाद झाला आणि विख्यात अभ्यासक डॉ. सय्यद याह्या नशीत यांच्या विश्लेषणात्मक निबंधाचा तो विषय बनली. यावरून भटांच्या सांस्कृतिक आणि भाषिक सीमा ओलांडणाऱ्या प्रतिभेची साक्ष पडते. मराठी आणि उर्दू साहित्यातील दरी सांधणारा सुरेश भट

चौकट आणि एक समृद्ध व्यासपीठ निर्माण करून दिले. त्यांचे लेखन म्हणजे तीक्ष्ण सामाजिक विद्रोहाची धार आणि मानवी दुःख व प्रेमाविषयीचे अत्यंत वैयक्तिक आत्मपरीक्षण यांचा एक अद्भुत संगम आहे. वृत्त, छंद आणि लयीवरील त्यांच्या अफाट प्रभुत्वामुळे त्यांच्या रचना संगीतासाठी उपजतच अनुकूल होत्या. हाच त्यांची गझल आजही साहित्यात आणि

यांच्यासारखा दुसरा दुवा दुर्मिळच. मराठी भाषेला उर्दू गझलेची तांत्रिक अचूकता आणि भावनिक मिजास बहाल करून त्यांनी भाषिक सीमांच्या पलीकडे जाणारा एक अजरामर वारसा निर्माण केला. भटांचे काव्यवैभव त्यांच्या 'रूपगंधा', 'रंग माझा वेगळा', 'एल्गार' आणि 'झंझावात' यांसारख्या गाजलेल्या संग्रहांमध्ये जिवंत आहे, जे आजही मराठी काव्यसृष्टीचे मानदंड मानले जातात. त्यांच्या कवितांमधील दाहकता आणि बंडखोरी जितकी तीव्र आहे, तितकीच प्रेमातील आर्तता आणि व्याकुळताही हळवी आहे. त्यांच्या काही अत्यंत लोकप्रिय आणि काळजाचा ठाव घेणाऱ्या गझला खालीलप्रमाणे आहेत.

'विझलो आज जरी मी' : संकटसमोर न झुकण्याची आणि फिकनिससारखे झेप घेण्याची जिद्द शिकवणारी अमर गझल. 'रंग माझा वेगळा' : त्यांच्या स्वतःच्या कलंदर आणि विद्रोही व्यक्तिमत्त्वाचे प्रतिबिंब उमटवणारी त्यांची स्वाक्षरी असलेली गझल.

'हे कसे प्रेम?' : प्रेमाच्या गुंतागुंतीच्या छटांचे हळुवार प्रकटीकरण. त्यांचे शब्द केवळ पुस्तकाच्या पानांवर मर्यादित राहिले नाहीत, तर भारताच्या महान गायकांच्या आवाजातून ते महाराष्ट्राच्या घराघरांत पोहोचले. भारतरत्न लता मंगेशकर, आशा भोसले आणि सुरेश वाडकर यांसारख्या दिग्गज गायकांनी, हृदयनाथ मंगेशकरांच्या अजोड संगीत समिश्रणाखाली या शब्दांना स्वरसाज चढवला.

संगीताच्या विश्वात अजरामर आहे.



समताधिष्ठित समाजनिर्मितीसाठी डॉ. बाबासाहेब आंबेडकरांचे विचार अपरिहार्य

अकोला : समता, बंधुता आणि सामाजिक न्याय ही डॉ. बाबासाहेब आंबेडकर यांच्या विचारांची मूलतत्त्वे आहेत. जात, धर्म आणि विषमता यांपलीकडे जाऊन सर्वसमावेशक व न्यायाधिष्ठित समाज घडविण्यासाठी त्यांच्या विचारांचे आचरण आजच्या काळात अधिक आवश्यक ठरते. समताधिष्ठित डॉ. बाबासाहेब आंबेडकरांचे विचार आजही अपरिहार्य आहेत. शिक्षण, आरोग्य आणि सामाजिक न्याय या त्रिसूत्रीवर समाजाची प्रगती अवलंबून आहे, असे प्रतिपादन रायपूरच्या अखिल भारतीय आयुर्विज्ञान संस्थानचे वैद्यकीय अधिष्ठाता डॉ. अविनाश इंगळे यांनी केले. मानवतेच्या आरोग्यसेवेत मोलाचे योगदान देणाऱ्या चर्मकार समाजातील मान्यवर डॉक्टरांचा सन्मान सोहळा ज्येष्ठ नागरिक विचारमंच, अकोला यांच्या वतीने प्रमिलाताई ओक हॉल येथे रविवारी उत्साहात पार पडला. यावेळी अध्यक्षीय

डॉ. अविनाश इंगळे : ज्येष्ठ नागरिक विचारमंचातर्फे डॉक्टरांचा सन्मान सोहळा उत्साहात

भाषणात डॉ. इंगळे बोलत होते.

सोहळ्याचे उदघाटन सेवा निवृत्त जिल्हा नेत्रशल्य चिकित्सक डॉ. शंकरराव उंबरकर यांच्या हस्ते झाले. प्रारंभी संत रविदास महाराज, महात्मा ज्योतिबा फुले व डॉ. बाबासाहेब आंबेडकर यांना अभिवादन करण्यात आले. समाजहित, सेवाभाव आणि कर्तव्यनिष्ठा यांचा आदर्श निर्माण करणाऱ्या डॉक्टरांच्या कार्याचा शाल, सन्मानचिन्ह, सन्मानपत्र व पुष्पगुच्छ देऊन मान्यवरांच्या हस्ते गौरव करण्यात आला.

यावेळी विचारमंचावर ज्येष्ठ बालरोगतज्ज्ञ, 'रोसा' या सामाजिक संघटनेचे संस्थापक अध्यक्ष डॉ. विठ्ठलराव दांडगे, आयुर्वेद कन्सल्टंट व योगतज्ज्ञ डॉ. कल्याणी परमने, रामागुंडम येथील एचपीसीएल रुग्णालयाच्या वैद्यकीय अधिकारी डॉ. जयश्री आयरे-गव्हाळे, डॉ पंजाबराव देशमुख कृषी विद्यापीठाचे सेवानिवृत्त उप



कुलसचिव प्रल्हाद शेकोकार, स्वागतध्यक्ष प्रा. गजानन पदमने यांची प्रमुख उपस्थिती होती. ज्येष्ठ नागरिक विचारमंचच्या विविध नाविन्यपूर्ण व समाजास प्रेरणा देणाऱ्या उपक्रमांची माहिती प्रास्ताविकाद्वारे प्रल्हाद शेकोकार यांनी दिली.

याप्रसंगी कार्यक्रमास विशेष योगदान देणारे प्रा. राहुल शेगोकार, दिनकरराव वानखडे, डॉ. अनिकेत भटकर, डॉ. कांचन किशोर शेगोकार, भास्करराव वजीर, ज्ञानेश पदमने, पांडुरंग चोपडे, डॉ. अप्पासाहेब डामरे, किशोर शेगोकार, वसंत महाराज शेगोकार, गजानन डामरे, ?ड. रवींद्र काकडे, एकनाथ शेगोकार, श्रीकृष्ण डांगे, मधुकर

वानेडकर, प्रवीण चोपडे यांचा सत्कार करण्यात आला. ज्येष्ठ नागरिक विचारमंचाच्या पदाधिकारी, सदस्यांचे सलह प्रा. लि. अकोला यांच्या वतीने मान्यवरांचे हस्ते शाल, सन्मानचिन्ह व पुष्पगुच्छ देऊन अभिष्टचिंतन करण्यात आले. समाजातील मान्यवरांचीही सत्कार करण्यात आला.

आरोग्यसेवा ही केवळ व्यवसाय नसून मानवसेवेचे सर्वोच्च माध्यम असल्याचे मान्यवरांनी सांगितले. समाजातील नव्या पिढीने या यशस्वी डॉक्टरांकडून प्रेरणा घेऊन शिक्षण, सेवा आणि सामाजिक बांधिलकी यांचा आदर्श अंगीकारावा, असे

नव्या पिढीला प्रेरणेचे आवाहन

आरोग्यसेवा ही केवळ व्यवसाय नसून मानवसेवेचे सर्वोच्च माध्यम असल्याचे मान्यवरांनी अधोरेखित केले. समाजातील नव्या पिढीने या यशस्वी डॉक्टरांकडून प्रेरणा घेऊन शिक्षण, सेवा आणि सामाजिक बांधिलकी यांचा आदर्श अंगीकारावा, असे आवाहन करण्यात आले. सत्कारमूर्ती डॉक्टरांनी आपल्या यशामागील संघर्ष, कुटुंबीयांचे सहकार्य आणि समाजाच्या पाठबळाबद्दल कृतज्ञता व्यक्त केली. या सन्मानामुळे समाजाप्रती असलेली जबाबदारी अधिक वाढल्याची भावना त्यांनी व्यक्त केली.

आवाहनही यावेळी करण्यात आले. सत्कारमूर्ती डॉक्टरांनीही आपल्या यशामागील संघर्ष, कुटुंबीयांचे सहकार्य आणि समाजाच्या पाठबळाबद्दल कृतज्ञता व्यक्त केली. या सन्मानामुळे समाजाप्रती असलेली जबाबदारी अधिक वाढल्याची भावना त्यांनी व्यक्त केली. कार्यक्रमाचे सूत्रसंचालन मधुसूदन गव्हाळे व श्यामल जांभडे यांनी केले. आभार रामभाऊ ताजने यांनी मानले. कार्यक्रमासाठी ज्येष्ठ नागरिक विचार मंचाचे सर्वश्री राम शेगोकार, पांडुरंग वाडेकर, राम गव्हाळे, जगदेवराव टाळे, गजानन पदमणे, गणपत शेगोकार, लक्ष्मणराव पदमने, रामभाऊ ताजने, मधुसूदन गव्हाळे, प्रभाकर रेवासकर, प्रल्हाद शेकोकार, श्रीकृष्ण शेगोकार, सारंगधर भटकर, निवृत्ती चिम, काशिनाथ भटकर, रामकृष्ण शेगोकार, गणपत शेगोकार, गजानन काकडे, प्रा. गजानन पदमने आदी पदाधिकाऱ्यांनी व सदस्यांनी विशेष परिश्रम घेतले. राष्ट्रगीताने कार्यक्रमाची सांगता झाली.

अकोल्यातील बाजारपेठेत विद्यार्थ्यांची आणि पालकांची गर्दी

नवीन शैक्षणिक वर्षाच्या पार्श्वभूमीवर व्यापाऱ्यांमध्ये उत्साह



अकोला : लवकरच नवीन शैक्षणिक वर्षाला सुरुवात होणार असून त्याची लुगबग आता अकोला शहरातही पाहायला मिळत आहे. शाळा सुरू होण्यास अवघे काही दिवस शिल्लक असताना अकोल्यातील प्रमुख बाजारपेठा विद्यार्थ्यांच्या आणि पालकांच्या गर्दीने फुलून गेल्या आहेत.

दप्तर, वस्त्रा, पुस्तके, युनिफॉर्म, शूज, पाण्याच्या बाटल्या तसेच इतर शालेय

साहित्य खरेदीसाठी पालक मोठ्या प्रमाणात बाजारपेठेत दाखल होत आहेत.

यामुळे व्यापाऱ्यांमध्येही उत्साहाचे वातावरण निर्माण झाले आहे. अकोला शहरातील मुख्य बाजारपेठ, गांधी रोड, टॉवर परिसर, सिटी कोतवाली परिसर तसेच विविध शालेय साहित्य विक्री केंद्रांवर सध्या ग्राहकांची मोठी गर्दी पाहायला मिळत आहे.

नवीन शैक्षणिक वर्षाच्या तयारीसाठी पालक आपल्या

पाल्यांसह दप्तर, वस्त्रा, पुस्तके, युनिफॉर्म, शालेय बूट, रेनकोट, पाण्याच्या बाटल्या आणि इतर आवश्यक साहित्य खरेदी करताना दिसत आहेत.

बाजारात विविध प्रकारचे आकर्षक दप्तर, आधुनिक डिझाईनचे युनिफॉर्म तसेच विद्यार्थ्यांच्या आवडीच्या वस्तूंना मोठी मागणी आहे. त्यामुळे अनेक दुकानांमध्ये दिवसभर ग्राहकांची वर्दळ सुरू असल्याचे चित्र आहे.

बिनशर्त कर्ममाफीची मागणी, राष्ट्रवादी काँग्रेस पक्ष शरदचन्द्र पवार महानगरतर्फे निवेदन सादर

अकोला : राष्ट्रवादी काँग्रेस पक्ष शरदचन्द्र पवार महानगरच्या वतीने महानगरध्यक्ष रफीक सिद्दीकी यांच्या नेतृत्वाखालील शिष्टमंडळाने आज अकोला येथील निवासी उपजिल्हाधिकाऱ्यांना शेतकऱ्यांच्या विविध समस्या व कर्ममाफीसंदर्भातील मागण्यांचे सविस्तर निवेदन सादर केले. शेतकऱ्यांच्या भावना, अडचणी आणि मागण्या महाराष्ट्र शासन तसेच भारत सरकारपर्यंत तात्काळ पोहोचविण्यात याव्यात, जेणेकरून शेतकऱ्यांना न्याय मिळू शकेल, अशी मागणी यावेळी करण्यात आली.

सादर करण्यात आलेल्या निवेदनात नमूद करण्यात आले आहे की, राज्य शासनाच्या कर्ममाफी योजनेतील अनेक जाचक व गुंतागुंतीच्या अटींमुळे मोठ्या प्रमाणात शेतकरी लाभपासून वंचित राहत आहेत. त्यामुळे कोणताही भेदभाव न करता सर्व पात्र शेतकऱ्यांना कर्ममाफीचा लाभ देण्यात यावा तसेच योजनेतील विविध अटी रद्द करण्यात याव्यात. निवेदनात विशेषतः सन २०१९ च्या कर्ममाफी योजनेचा लाभ घेतलेल्या शेतकऱ्यांवरील ५०



हजार रुपयांची मर्यादा रद्द करून सर्व पात्र शेतकऱ्यांना २ लाख रुपयांपर्यंत कर्ममाफी देण्यात यावी, एकरकमी कर्ज पतफेड (ओटीएस) योजनेतील अटींमध्ये शिथिलता आणावी, प्रोत्साहन अनुदानासाठी सलग चार वर्षे नियमित कर्जफेड करण्याची अट रद्द करावी तसेच सन २०१७ च्या कर्ममाफीपासून वंचित राहिलेल्या शेतकऱ्यांना तात्काळ लाभ देण्यात यावा, अशी मागणी करण्यात आली.

याशिवाय एक रुपयात पीक विमा योजना पुन्हा सुरू करावी, शेतकऱ्यांच्या कर्ज खात्यांचे वेळेत नूतनीकरण करावे तसेच पेरणीपूर्वी आवश्यक आर्थिक मदत उपलब्ध करून द्यावी, अशीही मागणी करण्यात आली. रफीक सिद्दीकी यांनी सांगितले की, सततच्या नैसर्गिक आपत्ती, पिकांचे नुकसान आणि कृषी उत्पादनांना मिळणाऱ्या कमी भावामुळे शेतकरी गंभीर आर्थिक संकटातून जात आहेत. त्यामुळे शासनाने शेतकरी हिताचा विचार करून कोणत्याही जाचक अटीशिवाय त्यांना दिलासा द्यावा. यावेळी प्रदेश संघटक सचिव जावेद जकरिया, फिरोज खान, अल्ताफ खान, सरला ताई वरगत, बाबासाहेब घुमरे, अहमद साहेब, अॅड. संदीप तायडे, शाहिद सिद्दीकी तसेच जॉन्सन वरगत यांच्यासह पक्षाचे पदाधिकारी व कार्यकर्ते उपस्थित होते. शिष्टमंडळाने निवासी उपजिल्हाधिकाऱ्यांना विनंती केली की, शेतकऱ्यांच्या या मागण्या व जनभावना महाराष्ट्र शासन आणि भारत सरकारपर्यंत पोहोचवून आवश्यक कार्यवाही करण्यात यावी. निवासी उपजिल्हाधिकाऱ्यांनी निवेदन स्वीकारून ते संबंधित स्तरावर पाठविण्याचे आश्वासन दिले.

दिन विशेष

बालकांना सर्वांगीण विकासाचा हक्क मिळालाच पाहिजे!

जागतिक बालकामगार विरोधी दिन हा आंतरराष्ट्रीय कामगार संघटनेने मान्यता दिलेला एक दिवस आहे, जो बालकामगार रोखण्यासाठी जागरूकता आणि सक्रियता वाढवण्याच्या उद्देशाने २००२ मध्ये पहिल्यांदा सुरू करण्यात आला. दरवर्षी १२ जून रोजी साजरा होणारा जागतिक बालकामगार विरोधी दिवस हा बालकामगार विरोधी जागतिक चळवळीला चालना देण्याच्या उद्देशाने साजरा केला जातो.

बालमजुरीच्या समस्येकडे सतत लक्ष वेधण्यासाठी आणि बालमजुरीचे निर्मूलन करण्याच्या आपल्या धोरणांमध्ये सुधारणा व पुनरावलोकन करण्यासाठी, आंतरराष्ट्रीय कामगार संघटनेने २००२ साली जागतिक बालमजुरी विरोधी दिनाची स्थापना केली. २००२ पासून १९ वर्षे झाली असून, जागतिक बालमजुरी विरोधी दिन दरवर्षी १२ जून रोजी साजरा केला जातो. संयुक्त राष्ट्र महासभेने बालमजुरीच्या गंभीर समस्येची दखल घेत, २०२१ हे वर्ष 'आंतरराष्ट्रीय बालमजुरी निर्मूलन वर्ष' म्हणून घोषित करणारा ठराव एकमताने स्वीकारला आहे आणि त्याच्या अंमलबजावणीत पुढाकार घेण्यास आयएलओला सांगितले आहे. हा दिवस बालमजुरीच्या समस्येकडे लक्ष वेधण्यासाठी आणि बालमजुरांना मदत करण्यासाठी मार्गदर्शक तत्त्वे निश्चित करण्याकरिता सरकार, स्थानिक प्राधिकरणे, नागरी समाज आणि



आज जागतिक बालकामगार विरोधी दिन

आंतरराष्ट्रीय, कामगार व मालक संघटनांना एकत्र आणतो. आयएलओच्या आकडेवारीनुसार, जगभरातील कोट्यवधी मुली आणि मुले अशा कामात गुंतलेली आहेत ज्यामुळे त्यांना पुरेसे शिक्षण, आरोग्य, विश्रांती आणि मूलभूत स्वतंत्र्यांपासून वंचित ठेवले जाते, अशा प्रकारे त्यांच्या अधिकारांचे उल्लंघन होते. या मुलांपैकी निम्माहून अधिक मुले बालमजुरीच्या सर्वात वाईट प्रकारांना सामोरे जातात. बालमजुरीच्या या सर्वात वाईट प्रकारांमध्ये धोकादायक वातावरणातील काम, गुलामगिरी किंवा इतर प्रकारची सक्तीची मजुरी, अमली पदार्थांची तस्करी आणि वेश्याव्यवसाय यांसारख्या अवैध कारवाया, तसेच सशस्त्र संघर्षात सहभाग यांचा समावेश आहे. बालमजुरी विरोधी जागतिक दिनाचे महत्त्व म्हणजे बालमजुरीच्या समस्येकडे लक्ष वेधणे आणि ती समूळ नष्ट करण्याचे मार्ग शोधणे. जगभरात बालमजुरीसाठी सक्ती केलेल्या मुलांना भेडसावणाऱ्या हानिकारक मानसिक आणि शारीरिक समस्यांबद्दल जागरूकता पसरवण्यासाठी या दिवसाचा उपयोग केला जातो.

भारतात बाल कामगार निषेध दिन : भारतात बाल कामगारांची संख्या सुद्धा मोठ्या प्रमाणात आहे. भारतात बाल कामगारांची सुद्धा तस्करी केली जाते. या संदर्भात केंद्र आणि राज्य सरकार कौतोकास्पद पावले उचलत आहेत. यासाठी १९८६ मध्ये पहिला बाल कामगार बंदी आणि नियमन कायदा करण्यात आला. या कायद्यानुसार १४ वर्षाखालील मुलांना मजुरी करणे बेकायदेशीर ठरविले गेले. याद्वारे भारतीय राज्यघटनेचा अनुच्छेद २३ मुलांना धोकादायक उद्योग आणि कारखान्यांमध्ये काम करण्यास परवानगी देत नाही. तर कलम ४५ अंतर्गत देशातील सर्व राज्यांना १४ वर्षाखालील मुलांना मोफत शिक्षण देणे बंधनकारक करण्यात आले आहे.

साहित्यिक, लेखकांना आवाहन

दैनिक सिटी न्यूज सुपरफास्ट आता आठ पानांसह वाचकांना उपलब्ध होत आहे. अंकातील विविधा पानासाठी अकोला शहर तसेच जिल्ह्यातील साहित्यिक, लेखक, कवी यांनी त्यांचा मजकूर ८३९०६७०९९९ या **व्हॉट्सअप** क्रमांकावर पाठवावा.

त्याला यथायोग्य प्रसिद्धी दिली जाईल. या अंकातील लेखांशी संपादक सहमत असतीलच असे नाही.



जन्म-मृत्यूचा फेरा आणि भ्रष्टाचाराचा वेढा

◆ अकोला महापालिकेत अडचणींचा डोंगर

प्रतिनिधी १२ जून

अकोला : माणसाचा जन्म होतो, तेव्हा आनंदाची लंकेर उमटते आणि जेव्हा तो जगाचा निरोप घेतो, तेव्हा मागे उरते केवळ शांतता आणि आठवणी. पण, या दोन्ही टोकांच्या प्रवासाला शासकीय चौकटीत अधिकृतता देणारा अकोला महानगरपालिकेचा 'जन्म-मृत्यू आणि विवाह नोंदणी विभाग' सध्या एका वेगळ्याच कारणाने चर्चेत आला आहे. येथे सामान्य माणसाच्या आयुष्यातील सर्वात महत्वाच्या नोंदीचा खेळ मोडला गेला आहे. हा खेळ केवळ



'अनागोंदी' कारभाराचा नाही, तर तो आहे अधिकृत कागदपत्रांच्या चितेवर रचलेल्या एका मोठ्या घोटाळ्याचा !. आज अकोल्यातील सामान्य नागरिक पालिकेच्या पायऱ्या झिजवताना थकला आहे. 'पैसे द्या आणि कोणाचाही दाखला न्या,' अशी उघड यंत्रणा इथे कार्यरत असल्याचा संताप नागरिकांच्या चेहऱ्यावर स्पष्ट दिसतोय. एखाद्याच्या जन्माचा दाखला मिळवणे किंवा कुटुंबातील व्यक्ती गमावल्यानंतर मृत्यूचा दाखला मिळवणे, हा नागरिकांचा हक्क आहे. पण पालिकेच्या या विभागाने याच हक्काला दलालांच्या दारात गहाण ठेवले आहे.

राजीव बोचे यांचा जमानत अर्ज फेटाळला

प्रतिनिधी १२ जून

अकोट : काँग्रेस नेते हिदायत पटेल खून प्रकरणातील संशयित आरोपी राजीव बोचे यांचा जमानत अर्ज अकोट येथील अतिरिक्त जिल्हा व सत्र न्यायाधिश बी.एम. पाटील यांनी ११ जून रोजी फेटाळून लावला. हिदायत पटेल यांच्या खून प्रकरणी त्यांचा पुतण्या फिर्यादी फतेहअली खान रफतउल्ला खान पटेल रा. मोहाळा यांनी अकोट ग्रामीण पोलिस स्टेशनला फिर्याद दाखल केली होती. हिदायत पटेल हे मोहाळा येथील मशिदमध्ये नमाज झाल्यावर वाचन करीत असतांना गावातीलच उबेद पटेल राजी उर्फ कालू पटेल याने हिदायत पटेल यांच्यावर चाकूने वार करून गंभीर जखमी केले होते. दुसऱ्या दिवशी त्यांचा मृत्यू झाला. या प्रकरणात संशयित आरोपी राजीव बोचे यांच्यासह इतर ६ आरोपींविरुद्ध खूनाचा गुन्हा दाखल आहे. राजीव बोचे हे २७ एप्रिल पासून कारागृहात आहेत.

उन्हाचा तडाखा कायम; अकोल्यात पाण्याची मागणी वाढली

◆ महानगरपालिकेकडून ९ टँकरद्वारे पाणीपुरवठा

प्रतिनिधी १२ जून

अकोला : पावसाळ्याला सुरुवात होऊनही अकोल्यातील तापमानाचा पारा अद्याप ४२ ते ४३ अंश सेल्सिअसच्या आसपास कायम आहे. वाढत्या उकाड्यामुळे आणि पाण्याच्या गरजेमुळे नागरिकांना दिलासा देण्यासाठी अकोला महानगरपालिकेने नऊ टँकरची व्यवस्था केली आहे. या टँकरच्या माध्यमातून हद्दवाढ भागांसह विविध परिसरात पाणीपुरवठा करण्यात येत आहे. पावसाळा सुरू झाला असला तरी अकोल्यातील उष्णतेचा तडाखा काही कमी झालेला नाही. शहरात तापमान ४२ ते ४३ अंश

सेल्सिअसपर्यंत पोहोचत असल्याने अनेक भागांमध्ये पाण्याची गरज तीव्रतेने जाणवत आहे. नागरिकांच्या सोयीसाठी अकोला महानगरपालिकेकडून सध्या नऊ टँकर कार्यरत ठेवण्यात आले आहेत. यापैकी चार टँकर दररोज शहरातील झाडांना पाणी देण्याचे काम करतात, नंतर विविध क्षेत्रात जातात, तर उर्वरित टँकर हद्दवाढ क्षेत्रातील पाणीपुरवठ्यासाठी वापरण्यात येत आहेत. महानगरपालिकेने गुड्डुधी परिसरासाठी एक, शिवर भागासाठी दोन आणि मलकापूर परिसरासाठी एक असे चार टँकर राखीव ठेवले आहेत. याशिवाय इतर भागांमध्ये पाण्याची गरज निर्माण झाली आहे.

सात जन्माचे सात प्रश्न ?

- ◆ १. ज्या जन्म-मृत्यू नोंद पुस्तिकेवर संपूर्ण कुटुंबाचे भविष्य आणि कायदेशीर हक्क अवलंबून असतात, त्या नोंदींवर निबंधक व उपनिबंधकांच्या अधिकृत सहाय्य गायब आहेत. सहाय्य नसलेले हे रेकॉर्ड केवळ कागदाचे कपटे आहेत की कायदेशीर दस्तऐवज ?
- ◆ २. देश डिजिटल होत असताना, अकोला पालिकेत कोणाच्या आदेशाने ऑनलाईन अर्ज स्वीकारणे बंद केले गेले? नागरिकांना मुद्दाम कार्यालयात चकरा मारायला लावून, दलालांचे खिसे भरण्यासाठीच हा ऑनलाईनचा गाशा गुंडाळला गेला का, असा थेट सवाल नागरिक विचारत आहेत.
- ◆ ३. मूळ नोंद वहीतील अनुक्रमांक आणि नागरिकांच्या नावांमध्ये परस्पर बदल करण्यात आले आहेत. हा 'अदृश्य हात' कोणाचा आणि हा फेरफार कोणाच्या फायद्यासाठी झाला ? रजिस्टर मधील रिकाम्यात जागेत कोणाचा मध्येच कसा जन्म घुसविला गेला.
- ◆ ४. नागरिकांनी वर्षानुवर्षांपूर्वी केलेले मूळ

अर्ज कुठे गेले ? शासकीय नियमानुसार ते जतन का करण्यात आले नाहीत ? को पुरावे नष्ट करण्यासाठी ते गायब केले ? रेकॉर्ड सुरक्षेचे तीन तेरा वाजले असून त्यास जबाबदार कोण. बारकोडचे जन्म दाखले आणि नोंद यात तफावत कशी.

- ◆ ५. अनेक महत्त्वाच्या प्रकरणांच्या मुख्य फाईल्स कार्यालयातून गायब आहेत. जुना रेकॉर्ड तपासता येऊ नये म्हणून हा जाणीवपूर्वक केलेला कटतर नाही ना ? जन्म मृत्यू विभागाचे संगणकीकरण झाले असून नस्ती, कागदपत्रे सुरक्षित का नाही.
- ◆ ६. संसार सुरू करणाऱ्या जोडप्यांच्या विवाहाचे अधिकृत रेकॉर्ड योग्य रीतीने अद्ययावत (मॅटेन) का ठेवले जात नाही ? जोडप्यांचे फोटो, साक्षीदार, आधार कार्ड यांच्या फाईल्स कुठे आहे. त्याचे रेकॉर्ड मॅटेन का नाही.
- ◆ ७. सर्वात धक्कादायक प्रकार म्हणजे विवाह नोंदणीच्या मूळ अनुक्रमांकावर आधीच्या जोडप्याच्या नावावर सरळ 'व्हाईटनर' लावून किंवा ते खोडून दुसऱ्याचेच नाव चढवले गेले आहे. हा थेट फसवणुकीचा आणि गुन्हेगारी स्वरूपाचा प्रकार आहे.

युरिया खत मिळण्यासाठी शेतकऱ्यांची वणवण, कृषी दुकानासमोर शेतकऱ्यांच्या रांगा

प्रतिनिधी १२ जून

कुटासा: खरीप हंगाम अवघ्या काही दिवसांवर येऊन ठेपला असताना तालुक्यातील शेतकऱ्यांची युरिया खतासाठी अक्षरशः बुंबंड उडाल्याचे चित्र पाहायला मिळत आहे. अद्याप पेरणीला पूर्णपणे सुरुवात झालेली नसतानाही कृषी सेवा केंद्रांसमोर पहाटेपासूनच शेतकऱ्यांच्या लांबच लांब रांगा लागत आहेत. भविष्यात खताचा तुटवडा निर्माण होऊ नये या भीतीने शेतकरी युरिया खरेदीसाठी मोठी गर्दी करत आहेत. एकीकडे



शेतीची पूर्वतयारी सुरू असताना दुसरीकडे खत मिळवण्यासाठी शेतकऱ्यांना तासन्तास रांगेत उभे राहावे लागत आहे. विशेषतः अल्पभूधारक व अत्यंत अल्पभूधारक शेतकऱ्यांची अवस्था बिकट झाली असून, दिवसाची मजुरी बुडवूनही खत

मिळेल याची खात्री नसल्याने त्यांच्यात नाराजीचे वातावरण आहे. काही कृषी सेवा केंद्रांवर मर्यादित कूपन वाटप होत असल्याने अनेक शेतकऱ्यांना रिकाम्या हाताने परतवावे लागत आहे. तर काही कृषी सेवा केंद्र चालक हे रात्री जवळच्या लोकांना बोलवून कूपन वाटप करत

असल्याच्या तक्रारी समोर येत आहेत त्यामुळे आर्थिक नुकसानासोबतच पेरणीपूर्व नियोजनावरही परिणाम होत आहे. युरिया खताचा पुरेसा साठा उपलब्ध करून शेतकऱ्यांची गैरसोय दूर करावी, अशी मागणी परिसरातील शेतकरी करीत आहेत. दरम्यान, पेरणीपूर्वीच युरिया खतासाठी होत असलेली मोठी गर्दी ही आगामी खरीप हंगामातील खताच्या वाढत्या मागणीचे संकेत मानली जात असून, प्रशासनाने वेळेत नियोजन न केल्यास परिस्थिती आणखी गंभीर होण्याची शक्यता व्यक्त केली जात आहे.

तुकाराम मुंडेंच्या कारवाईने नकली दूध, पनीर, व खवा विक्रीत घट

◆ कारवाईमुळे वाढले पनीर व खव्याचे दर



प्रतिनिधी १२ जून

अकोला : अन्न व औषध प्रशासनाच्या आयुक्तपदाचा पदभार तुकाराम मुंडें यांनी स्वीकारल्यानंतर दुधाचे संकलन कमी झाले आहे. त्याचा फटका दुग्धजन्य पदार्थांना बसला असून खवा व पनीरच्या दरांमध्ये किलोमागे ८० ते १०० रुपये दरवाढ नोंदवली गेली आहे. हॉटेल व्यावसायिकांना सध्या पनीरची कमतरता जाणवते आहे. येत्या काळात दर आणखी भडकण्याची शक्यता आहे. राज्यभरात मुंडें यांच्या कारवायांमुळे खळबळ उडाली आहे. अकोला जिल्ह्यात दुधाचे संकलनामध्ये मोठी घट झाल्याचे चित्र आहे. दूध संकलनामुळे आपोआपच दुग्धजन्य पदार्थांच्या पुरवठ्यावर परिणाम झाला आहे. विशेषतः खवा आणि पनीरसाठी आता आगाऊ मागणी नोंदवावी लागत आहे.

सध्या लग्नसराई नसल्याने बाजारांमध्ये खवा आणि पनीरला सामान्य मागणी आहे. खव्याचे दर पूर्वी २४० ते २६० रुपये किलोदरम्यान होते. ते दर आता

पनीरच्या भावात वाढ
दुसरीकडे पनीरचे बाजारातील दर ४०० ते ४२० रुपये किलो झाल्याची माहिती दुकानदारांनी दिली. किरकोळ विक्रीसाठी पनीरचे दर ४४० रुपयांवर पोहोचले आहेत. तर सोयाबीन पासून बनणारे पनीर अर्थात टोफू २६० ते २८० रुपये किलो प्रमाणे मिळत आहे. तुकाराम मुंडें यांनी भेसळयुक्त दुधावर कारवाईचा बडगा उगारताच अनेक खासगी व्यावसायिकांनी पनीर उत्पादन थांबवले आहे. मुंडें यांनी अन्न व औषध प्रशासनाची धुरा हाती घेण्यापूर्वी पनीरचे दर ३५० ते ३७० रुपये किलोपर्यंत होते.

३०० रुपये किलोवर गेले आहेत. अकोला जिल्ह्यात नांदुरा येथून खवा मोठ्या प्रमाणावर येतो. रंगाने तांबूस असलेला हा चविष्ट खवा लग्न व इतर समारंभांमध्ये हमखास वापरला जातो. दुसरीकडे गायींच्या दुधामध्ये मक्याच्या पिठाचे मिश्रण करून त्यापासून खवा तयार केला जातो. मात्र, तो रंगाने पांढरा असतो.

६ लिटर दुधातून १ किलो खवा

एक किलो खवा बनवण्यासाठी पाच ते सहा लिटर दूध लागते. तर शहरात पाम तेरा साखर आणि स्कीन्ड मिल्क पावडर पासून बनवलेला खवा तसेच पाम ऑइल ने बनलेले चीज अर्थात एनालॉग पनीर हे शहरात गुजरात येथून दहा किलोच्या बॅग मध्ये स्पेशल बर्फी तसेच प्लास्टिकच्या डब्यात हलवा नावाने देणारे पनीर तुकाराम मुंडें यांच्या कारवाईमुळे येणे कमी प्रमाणात झाले आहे. त्यामुळे शहरात पनीर आणि खव्याच्या दरात वाढ झाली आहे ६ दुधापासून १ किलो शुद्ध खवा तयार होतो. गायीच्या दुधाचे दर सध्या ३८ ते ४० रुपये लिटर आहेत. त्याप्रमाणे २४० रुपयांच्या दुधापासून १ किलो खवा बनवता येतो. त्यात इंधन व मजुरीचा खर्च जमेस धरवा लागतो. त्यामुळे खवा हा किमान ३०० रुपये किलोपेक्षा कमी दराने विक्री करता येणे शक्य नाही. पनीरसाठी ७ ते ८ लिटर दुधाची आवश्यकता असते.

उन्हाचा तडाखा कायम; अकोल्यात पाण्याची मागणी वाढली

◆ महानगरपालिकेकडून ९ टँकरद्वारे पाणीपुरवठा

प्रतिनिधी १२ जून

अकोला : पावसाळ्याला सुरुवात होऊनही अकोल्यातील तापमानाचा पारा अद्याप ४२ ते ४३ अंश सेल्सिअसच्या आसपास कायम आहे. वाढत्या उकाड्यामुळे आणि पाण्याच्या गरजेमुळे नागरिकांना दिलासा देण्यासाठी अकोला महानगरपालिकेने नऊ टँकरची व्यवस्था केली आहे. या टँकरच्या माध्यमातून हद्दवाढ भागांसह विविध परिसरात पाणीपुरवठा करण्यात येत आहे. पावसाळा सुरू झाला असला तरी अकोल्यातील उष्णतेचा तडाखा काही कमी झालेला नाही. शहरात तापमान ४२ ते ४३ अंश

सेल्सिअसपर्यंत पोहोचत असल्याने अनेक भागांमध्ये पाण्याची गरज तीव्रतेने जाणवत आहे. नागरिकांच्या सोयीसाठी अकोला महानगरपालिकेकडून सध्या नऊ टँकर कार्यरत ठेवण्यात आले आहेत. यापैकी चार टँकर दररोज शहरातील झाडांना पाणी देण्याचे काम करतात, नंतर विविध क्षेत्रात जातात, तर उर्वरित टँकर हद्दवाढ क्षेत्रातील पाणीपुरवठ्यासाठी वापरण्यात येत आहेत. महानगरपालिकेने गुड्डुधी परिसरासाठी एक, शिवर भागासाठी दोन आणि मलकापूर परिसरासाठी एक असे चार टँकर राखीव ठेवले आहेत. याशिवाय इतर भागांमध्ये पाण्याची गरज निर्माण झाली आहे.

धनादेश अनादर प्रकरणात ६ महिन्याची शिक्षा व ३० लाख भरपाई

प्रतिनिधी १२ जून

शेोगाव : न्यायिक दंडाधिकारी प्रथम वर्ग, शेोगाव येथील मा. एन. डी. मेश्राम यांनी दिलेल्या निकालात गोकुळ फॅब्रिक्सचे मालक शिवकुमार पलानीसामी यांना निगोशिएबल इन्स्ट्रुमेंट्स अॅक्टच्या कलम १३८ अंतर्गत दोषी ठरविले. विभूम कॉर्टस्पिनचे मालक चतुर्भुज नंदलाल भट्टड, महेश चतुर्भुज भट्टड यांनी ही तक्रार दाखल केली होती. उधारीवर पुरविण्यात आलेल्या कापूस गाठींच्या मोबदल्यापोटी देण्यात आलेला १५ लाख रुपयांचा धनादेश निधीअभावी बँकेने नामंजूर केला होता. कायदेशीर नोटीस देऊनही आरोपीने रक्कम अदा न केल्याचे न्यायालयाच्या निर्दर्शनास आले. त्यामुळे न्यायालयाने आरोपीस ६ महिन्यांच्या साध्या कारावासाची शिक्षा सुनावली. तसेच तक्रारदारास ३० लाख रुपये नुकसानभरपाई ९ टक्के वार्षिक व्याजासह आणि ५० हजार रुपये न्यायालयीन खर्च अदा करण्याचे आदेश दिले. पक्षातर्फे अॅड. आर. व्ही. खंडेलवाल व अॅड. तैयडे यांनी कामकाज पाहिले

सारथी तर्फे किल्ल्यांवर स्वच्छता मोहीम

प्रतिनिधी १२ जून

अमरावती: मराठा, कुणबी व कुणबी-मराठा समाजाच्या शैक्षणिक व सामाजिक विकासासाठी कार्यरत असलेल्या 'सारथी' संस्थेच्या वतीने राज्यातील ऐतिहासिक गड-किल्ल्यांवर विशेष स्वच्छता मोहीम राबवण्यात आली. 'सारथी'चे व्यवस्थापकीय संचालक महेश पाटील यांच्या संकल्पाने तून आणि राजर्षी छत्रपती शाहू महाराज यांच्या जयंतीचे औचित्य साधून नुकताच हा उपक्रम पार पडला. छत्रपती शिवरायांच्या दूरदृष्टीचे प्रतीक असलेल्या गड-किल्ल्यांचे संवर्धन करणे आणि शाहू महाराजांच्या लोककल्याणाचा विचार पुढे नेणे, हा यामागचा मुख्य



उद्देश होता. या मोहिमेत अमरावती विभागांतर्गत चिखलदरा येथील गाविलगड आणि अकोला येथील असदगड किल्ल्यांवर 'सारथी'च्या संशोधन अधिछात्रवृत्ती धारक विद्यार्थ्यांनी सहभाग घेतला. गाविलगड येथे उपव्यवस्थापकीय संचालक सचिन शेजाळ यांच्या

मार्गदर्शनाखाली संशोधक विद्यार्थी शंकर गोरे, रूपेश पडघन, सदाशिव आरसोड, योगेश भोयर, पवन मापारी आणि कर्मचारी किरण चाफाले, देवानंद सोळंके व कुलदीप सूरकर यांनी परिसर स्वच्छ केला. या स्वच्छता मोहिमेसोबतच विद्यार्थ्यांनी स्थानिक प्रजातींच्या

बिया, माती, शेण व बाविस्टीन पावडरचा वापर करून शास्त्रशुद्ध पद्धतीने तयार केलेले 'सिडबॉल' चिखलदरा परिसरात टाकले, जेणेकरून पावसाळ्यात उत्तम वृक्षनिर्मिती होईल. तसेच, अकोला येथील असदगड किल्ल्यावर अक्षय बांगर, अनिरुद्ध दळवी, अमोल धोत्रे, अजय काळे, सूरज पारस्कर आणि प्रिया शेठे या संशोधक विद्यार्थ्यांनी स्वच्छता अभियान राबवले. या उपक्रमाच्या माध्यमातून महाराष्ट्राच्या ऐतिहासिक वाटचालीतील गड-किल्ल्यांचे योगदान अधोरेखित करण्यात आले असून, नागरिकांनी या वास्तूंचे पावित्र्य राखावे व स्वच्छता ठेवावी, असे आवाहन 'सारथी' संस्थेने केले आहे.

उच्च न्यायालयाची शिक्षण विभागाला चपराक, पण सीबीएसई विद्यार्थ्यांचे काय ?

प्रतिनिधी १२ जून

यवतमाळ : उन्हाळ्याच्या सुट्ट्यांनंतर विदर्भातील शाळा कधी सुरू होणार, यावर शिक्षण विभागाने घातलेला गोधळ अखेर मुंबई उच्च न्यायालयाच्या नागपूर खंडपीठाने मिटवला आहे. विदर्भातील सूर्याचा व प्रकोप आणि जीवाची लाही लाही न करणारी उष्णता लक्षात घेता, न्यायालयाने शिक्षण विभागाचा २२ जूनचा अड्डास मोडून काढत शाळा थेट ३० जूनपासून सुरू करण्याचे आदेश दिले आहेत. न्यायालयाच्या या फटकाऱ्यामुळे शिक्षण विभागाचा मनमानी कारभार चक्राट्यावर



आला असून स्टेट बोर्डाच्या विद्यार्थ्यांना मोठा दिलासा मिळाला आहे.

न्यायालयाच्या या आदेशाने बहुतांश विद्यार्थ्यांना दिलासा मिळाला असला, तरी केंद्रीय माध्यमिक शिक्षण मंडळाच्या विद्यार्थ्यांच्या नशिबी मात्र जूनचे

चटके कायम राहणार आहेत. हा नियम सीबीएसई शाळांना लागू नसल्याची प्राथमिक माहिती आहे. त्यामुळे या निष्पाप विद्यार्थ्यांना कडक उन्हातच तापावे लागणार आहे. ऋतू आणि निसर्गाचे नियम सर्वांसाठी सारखेच असताना, केवळ बोर्ड

शाहाणपणाची गरज नाही. न्यायालयाने तत्त्वतः दिलासा दिला असला, तरी शिक्षण क्षेत्रातील या उघड दुर्जाभावामुळे सीबीएसईच्या विद्यार्थ्यांवर 'सरकारी' अन्याय झाल्याची भावना निर्माण झाली असून, पालकांमध्ये तीव्र संताप उसळला आहे.

स्टेट बोर्डच्या शाळा ३० जूनलाच : प्रभारी शिक्षणाधिकारी

न्यायालयाच्या आदेशानुसार यवतमाळ जिल्ह्यातील स्टेट बोर्डच्या शासकीय, अनुदानित, विनाअनुदानित व खासगी शाळा ह्या ३० जून रोजी सुरू होतील. त्यापूर्वी कोणतीही शाळा सुरू होणार नाही, सीबीएसईच्या शाळा राज्य शासनाच्या अंतर्गत येत नसल्याने त्यांच्या विषयी काही सांगता येणार नसल्याची प्रतिक्रिया प्रभारी शिक्षणाधिकारी (माध्य.) किशोर पागोरे यांनी दिली.

आचारसंहितेच्या काळात अमरावती महानगरपालिकेत किरीट सोमय्या यांची बैठक; काँग्रेसची तीव्र निदर्शने

प्रतिनिधी १२ जून

अमरावती : महानगरपालिकेमध्ये काल दिनांक ११ जून २०२६ रोजी भाजप नेते किरीट सोमय्या यांनी घेतलेल्या बैठकीचा अमरावती शहर (जिल्हा) काँग्रेस कमिटीच्या वतीने तीव्र निषेध करण्यात येत आहे. कोणतेही संविधानिक अथवा प्रशासकीय पद नसताना किरीट सोमय्या वारंवार अमरावतीत येऊन महानगरपालिकेच्या कामकाजात हस्तक्षेप करण्याचा प्रयत्न करीत आहेत. विशेष म्हणजे राज्यात आचारसंहिता लागू असताना अशा प्रकारे महानगरपालिकेत बैठक घेणे आणि जन्म-मृत्यू दाखल्यांच्या

विषयावर राजकीय वातावरण तापविण्याचा प्रयत्न करणे अत्यंत दुर्दैवी आहे. यापूर्वी देखील किरीट सोमय्या यांनी अमरावती महानगरपालिकेमध्ये बैठक घेतली होती. त्यावेळी काँग्रेस पक्षाच्या वतीने या प्रकरणाचा तीव्र निषेध नोंदवून मनपा आयुक्तांकडे अधिकृत आक्षेप सादर करण्यात आला होता. मात्र, त्या निषेधाची दखल घेण्यात आली नाही. अमरावती शहरातील विकासकामे, पाणीपुरवठा, रस्ते, स्वच्छता व नागरिकांच्या मूलभूत प्रश्नांकडे लक्ष देण्याऐवजी भाजप नेते केवळ प्रसिद्धीच्या राजकारणातून शहरात संभ्रम आणि तणावाचे वातावरण निर्माण करण्याचा प्रयत्न करीत

आहेत. अमरावतीकरांच्या प्रश्नांवर उत्तर देण्यात अपयशी ठरलेले भाजप नेते आता केवळ नोंदंकी आणि राजकीय स्टंटबाजीच्या माध्यमातून जनतेची दिशाभूल करण्याचे काम करीत आहेत. अमरावती महानगर पालिकेचा वापर राजकीय मंच म्हणून करण्याचा हा प्रकार तात्काळ थांबवावा, तसेच शहराचे वातावरण खराब करणाऱ्या अशा कृत्यांची प्रशासनाने गंभीर दखल घ्यावी, अशी मागणी अमरावती शहर (जिल्हा) काँग्रेस कमिटीच्या वतीने करण्यात येत आहे असे बबलु शेखावत अध्यक्ष अमरावती शहर (जिल्हा) काँग्रेस कमिटी यांनी सांगितले.

